

# विदेशी छात्रों को आईआईटी इंदौर में पीएचडी फैलोशिप का अवसर, 1 से 3 माह तक के कोर्स

भास्कर संवाददाता | इंदौर

विश्वभर के किसी भी हिस्से में पीएचडी कर रहे छात्रों के लिए आईआईटी इंदौर ने एक से तीन महीने की फैलोशिप प्रोग्राम की घोषणा की है जिसके लिए छात्र 15 अक्टूबर तक अप्लाई कर सकते हैं। इसके लिए 10 सीटें हैं जिसमें दुनियाभर के किसी भी यूनिवर्सिटी या इंस्टिट्यूट के छात्र ऑनलाइन आवेदन कर सकते हैं। सभी छात्रों को एक से तीन महीने तक 35 हजार

रुपए का खर्च और साथ ही फ्लाइट का खर्च भी दिया जाएगा।

इस फैलोशिप का उद्देश्य है विदेशी संस्थाओं के साथ आईआईटी इंदौर के दीर्घकालिक सहयोग को बढ़ावा देना। इस प्रोग्राम के माध्यम से अंतरराष्ट्रीय छात्रों को आईआईटी इंदौर के आधुनिक रिसर्च लैब में प्रयोग करने का मौका दिया जाएगा।

इस फैलोशिप के तहत पिछले साल ब्रिटेन, मलेशिया, मेक्सिको के छात्रों को आईआईटी इंदौर में आकर अपना शोध करने का मौका दिया

गया था। प्रतिभागियों का चयन मेरिट के आधार पर किया जाएगा। इसके लिए छात्रों को अपना रिसर्च प्रोजेक्ट भी देना होगा कि यहां आकर वे किस प्रकार का रिसर्च करने के इच्छुक हैं।

अमेरिका, कनाडा व ऑस्ट्रेलिया के छात्रों को अधिकतम 1.2 लाख रुपए का इकोनॉमी फ्लाइट टिकट, 1 लाख रुपए तक यूरोप, यूके, अफ्रीका और जापान का फ्लाइट टिकट और 80 हजार रुपए तक सार्क, एशियाई और मिडिल ईस्ट देशों से फ्लाइट टिकट का भुगतान किया जाएगा।